

राज्यात पुस्तकांचे / कवितांचे गाव
सुरु करण्याची योजना कार्यान्वित
करण्याबाबत सर्वसाधारण सुचना.

महाराष्ट्र शासन
मराठी भाषा विभाग
शासन निर्णय क्रमांक पुगाव:-२०२५/प्र.क्र.९४/भाषा-३,
नवीन प्रशासकीय इमारत, ८ वा मजला,
मादाम कामा मार्ग, हुतात्मा राजगुरु चौक,
मंत्रालय, मुंबई - ४०० ०३२.
दिनांक : ३० जानेवारी, २०२६.

- वाचा** - १) मराठी भाषा विभाग, शा. नि. क्र. विसआ-१०१५/प्र.क्र.५०/२०१५/भाषा-३, दि. २४.८.२०१६
२) मराठी भाषा विभाग, शा. नि. क्र. पुगाव : २०२१८/प्र.क्र.३७/२०१८/भाषा-३, दि. १३.०९.२०१९.
३) मराठी भाषा विभाग, शा. नि. क्र. पुगाव-२०१८/प्र.क्र.३७/२०१८/भाषा-३, दि. १९.०५.२०२१
४) मराठी भाषा विभाग, शा. नि. क्र. पुगाव-२०२०/प्र.क्र.४८/२०२०/भाषा-३, दि. ०४.१.२०२२
५) मराठी भाषा विभाग, शा. नि. क्र. पुगाव-२०२२/प्र.क्र.२३/भाषा-३, दि. २५.०३.२०२२.
६) मराठी भाषा विभाग, शा. नि. क्र. पुगाव-२०२४/प्र.क्र.६६/भाषा-३, दि. २०.०८.२०२४
७) संचालक, राज्य मराठी विकास संस्था यांचे दि. २१-०८-२०२४ चे पत्र
८) मराठी भाषा विभाग, शा. नि. क्र. कगाव-२०२२/प्र.क्र.१३२/भाषा-३, दि. १३.०९.२०२४

प्रस्तावना :-

मराठी भाषेच्या समृद्धीसाठी आणि वाचनसंस्कृतीच्या विकासासाठी “पुस्तकांचे गाव” ही संकल्पना अस्तित्वात आली. पुस्तकांचे गाव या योजनेचे स्वरूप लक्षात घेऊन मराठी भाषेचा विकास, प्रचार, प्रसार व वाचन संस्कृतीची जोपासना व्हावी तसेच भाषेची आवड वाढावी या उद्देशाने “पुस्तकांचे गाव” ही संकल्पना आकारास आली. या अभिनव उपक्रमाचे उद्घाटन दि. ४ मे, २०१७ रोजी करण्यात आले.

‘पुस्तकांचे गाव’ हा उपक्रम राबविण्याच्या उद्देशाने सन २०१९-२० या वर्षापासून ‘पुस्तकांचे गाव भिलार’ ही योजना संदर्भ क्र.२ येथील दि.१३.०९.२०१९ च्या शासन निर्णयान्वये कार्यान्वित करण्यात आली.

संदर्भ क्र.३ येथील दि.१९.०५.२०२१ च्या शासन निर्णयान्वये ‘पुस्तकांचे गाव’ या राज्य योजनेसाठी नवीन लेखाशीर्ष निर्माण करण्यात आले. तसेच ‘पुस्तकांचे गाव’ या योजनेचा विस्तार भिलार व्यतिरिक्त इतर जिल्ह्यात करण्याबाबत योजनेचे स्वरूप, निकष, अटी व शर्ती संदर्भ क्र.४ येथील दि.०४.०१.२०२२ च्या शासन निर्णयान्वये विहित करण्यात आल्या आहेत. त्यानंतर संदर्भ क्र.५ येथील दि.२५.०३.२०२२ च्या शासन निर्णयान्वये ‘पुस्तकांचे गाव’ या योजनेचा विस्तार मा. मंत्री यांच्या अध्यक्षतेखालील समितीने घेतलेल्या निर्णयानुसार ४ महसुली विभागातील (छत्रपती संभाजी नगर, नागपूर, कोकण, पुणे) पुस्तकांच्या गावांना मान्यता देण्यात आली. तसेच संदर्भ क्र.६ येथील दि.२०.०८.२०२४ च्या शासन निर्णयान्वये नाशिक महसुली विभागातील अंमळनेर, जि. जळगांव येथे पुस्तकांचे गाव सुरु करण्यास मान्यता देण्यात आली.

‘पुस्तकांचे गाव भिलार’ या धर्तीवर राज्यातील कवितांच्या संपदेचा प्रसार होण्याच्या दृष्टीने “कवितांचे गाव” हा प्रकल्प हाती घेण्याची संकल्पना दि.२०.०९.२०२२ रोजी निश्चित करण्यात आली. त्यानुसार प्रसिध्द कवि श्री. मंगेश पाडगावकर यांच्या उभादांडा, जि. सिंधुदूर्ग येथे कवितांचे गाव या उपक्रमांतर्गत कवितांचे गाव संदर्भाधीन क्र.८ येथील दि.१३.०९.२०२४ च्या शासन निर्णयान्वये निर्माण करण्यात आले. पर्यटनस्थळ, ऐतिहासिक ठिकाण, तीर्थक्षेत्र इत्यादी विविध ठिकाणी भेट देणाऱ्यांची संख्या प्रतिवर्षी वाढती आहे. मोठ्या संख्येने येणाऱ्या अशा मराठी भाषिकांना मराठी साहित्य विश्वाच्या संपन्नतेचे दर्शन घडावे आणि अमराठी भाषिकांना ह्या संपन्नतेची जाणीव व्हावी, ह्या दृष्टीकोनातून गावांची निवड करण्यात आली आहे.

पुस्तकांचे/कवितांचे गाव निवडीसाठी एक सर्व समावेशक शासन निर्णय असण्याची गरज होती. यास अनुसरून पुस्तकांचे / कवितांचे गाव घोषित / निवड करण्यासाठी व त्यानुषंगाने दालने उभारण्याबाबत तसेच ह्या संकल्पनेची उद्दिष्टपूर्ती होण्याच्या दृष्टीने सर्वकष मार्गदर्शक तत्वांचा समावेश असलेला शासन निर्णय निर्गमित करण्याची बाब शासनाच्या विचाराधीन होती. तसेच महाराष्ट्र राजभाषा अधिनियम, १९६४ मध्ये सन २०२१ मध्ये झालेल्या सुधारणेनुसार कलम ५ (ड) च्या अनुषंगाने राज्यातील प्रत्येक जिल्ह्यात जिल्हाधिकारी ह्यांच्या अध्यक्षतेखाली जिल्हा मराठी भाषा समिती स्थापन झाली आहे. सदर समितीचा सहभाग ह्या उपक्रमामध्ये घेण्याची बाब शासनाच्या विचाराधीन होती.

शासन निर्णय :-

पुस्तकांचे गाव / कवितांचे गाव ही योजना विस्तारीत स्वरूपात राज्यात सुरु करण्यास शासन मान्यता देण्यात येत आहे. सदर योजनेची अंमलबजावणी राज्य मराठी विकास संस्थेमार्फत करण्यात येईल व सदर शासन निर्णयाच्या चौकटीत योजना अंमलबजावणीबाबतचे निर्णय राज्य मराठी विकास संस्थेच्या कार्यकारी समितीमध्ये घेण्यात येतील. सदरचा शासन निर्णय राज्यातील ज्या गावांना पुस्तकांचे गाव / कवितांचे गाव घोषित करण्यात आले आहे, परंतु त्यासाठी स्वतंत्र शासन निर्णय निर्गमित करण्यात आलेला नाही अशा गावांना तसेच ज्या गावांबाबतचा शासन निर्णय निर्गमित करण्यात आलेला आहे, परंतु अंमलबजावणी पूर्ण झालेली नाही, आणि यापुढे नव्याने निवड केल्या जाणाऱ्या गावांसाठी लागू राहील. जेणेकरून प्रत्येक पुस्तकांचे/ कवितांचे गाव ह्यासाठी नव्या स्वतंत्र शासन निर्णय निर्गमित करण्याची आवश्यकता राहणार नाही आणि सदर योजनेमध्ये सुसूत्रता राहील.

राज्याबाहेरील पुस्तकांचे / कवितांचे गाव याबाबत स्वतंत्रपणे शासननिर्णय निर्गमित करण्यात येईल. महाराष्ट्र राज्यातील पुस्तकांचे / कवितांचे गाव या योजनेचे स्वरूप, निकष, अटी व शर्ती खालीलप्रमाणे असतील:-

२. योजनेचे स्वरूप :-

मराठी भाषेची समृद्धी आणि वाचनसंस्कृतीच्या विकासासाठी पुस्तकांचे गाव/ कवितांचे गाव या योजनेची व्यापकता वाढविताना राज्यात पुस्तकांचे गाव / कवितांचे गाव निर्माण करणे असे या योजनेचे स्वरूप असून सदर योजना राज्य मराठी विकास संस्थेमार्फत राबविण्यात येईल. प्रत्येक दालनांचे आकारमान किमान १५० चौ. फुट क्षेत्रफळाचे असावे. संबंधित गावातील परिस्थिती विचारात घेता उपलब्ध होणाऱ्या दालनांची संख्या व जास्तीत जास्त आकारमान हे गावानुसार कमी-जास्त होऊ शकते. त्याबाबतचा निर्णय राज्य मराठी विकास संस्था परिस्थिती व गरजेनुसार घेईल.

३. पुस्तकांचे गाव / कवितांचे गाव निवडीचे निकष :-

- १) फक्त ग्रामपंचायत, नगरपंचायत व “क” वर्ग नगरपरिषद असलेल्या ठिकाणी सदर योजना राबविण्यात येईल.
- २) ग्रामपंचायत/नगरपंचायत यांचा ठराव पंचायत समिती व “क” वर्ग नगरपरिषद यांचा ठराव जिल्हाधिकाऱ्यांच्या अभिप्रायासह प्राप्त होणे आवश्यक आहे.
- ३) गाव निवडताना पुढीलपैकी प्रकारात बसणारे गाव निवडावे :-
 - अ) शासनाने घोषित केलेली अ, ब व क वर्गीय पर्यटनस्थळे / तीर्थक्षेत्र म्हणून जाहीर झालेले ऐतिहासिक वारसा असलेले गाव, केंद्र/राज्य संरक्षित स्मारक असलेले गाव.
 - ब) शासनाने राज्य पातळीवरील घोषित केलेली विविध पुरस्कारप्राप्त गावे.
(उदा. संत गाडगेबाबा, आदर्श गाव, तंटामुक्ती, पर्यावरण संवर्धन, स्वच्छता इत्यादी संदर्भातील राज्यपातळीवरील पुरस्कारप्राप्त गाव)
- वरील "अ" व "ब" पैकी निकषात न बसणारे परंतु, वाङ्मयीन चळवळ/ साहित्यिक वैशिष्ट्ये असलेले व राज्य मराठी विकास संस्थेच्या कार्यकारी समितीने शिफारस केलेले गाव.
- ४) राज्यातील गावाची निवड झाल्यावर त्याची प्रत्यक्ष पाहणी करून अटी व शर्तीनुसार सदर गाव पात्र आहे किंवा नाही याचा संबंधित जिल्हा मराठी भाषा समितीकडून अहवाल घेणे बंधनकारक राहील. पाहणी समितीमध्ये सरपंच/नगराध्यक्ष आणि मुख्याधिकारी अथवा ग्रामविकास अधिकारी यांचा समावेश असावा आणि संचालक, राज्य मराठी विकास संस्था यांच्या नेतृत्वाखाली पाहणी होऊन लेखी अहवाल आवश्यक आहे.

कवितांचे गाव निवडीचा अतिरिक्त निकष :-

मराठी भाषेला अनेक मोठ्या कवि/कवियत्रिनीं संपन्न केलेले आहे. राज्यपातळीवर वंदनीय असलेल्या दिवंगत प्रसिद्ध कवि/कवियत्री यांचे जन्मगाव किंवा त्यांच्या वास्तव्याने प्रसिद्ध झालेले गाव.

पुस्तकांचे / कवितांचे गाव निवडीबाबतचा अंतिम निर्णय राज्य मराठी विकास संस्थेच्या कार्यकारी समितीचा असेल.

४. योजनेच्या अटी व शर्ती :-

- १) राज्यातील पुस्तकांचे गाव / कवितांचे गाव निर्माण करतांना जी मंडळे / देवस्थाने / ग्रामपंचायती / संस्था तसेच स्थानिक स्वराज्य संस्था / दालन चालक सहभागी होणार आहेत, त्यांनी कोणत्याही लाभाची अपेक्षा न करता सहभागी व्हावे तसेच यात गावकऱ्यांचा व्यापक लोकसहभाग असावा आणि तसे स्थानिक स्वराज्य संस्थेच्या ठरावामध्ये नमूद असावे.
- २) योजनेत जास्तीत जास्त लोक सहभाग नोंदवून जास्तीत जास्त सहभाग व मदत करण्याच्या अनुषंगाने त्या त्या जिल्ह्यातील जिल्हा मराठी भाषा समिती यांच्यामार्फत वेळोवेळी मार्गदर्शनपर सूचना निर्गमित करणे आवश्यक राहिल. सदर उपक्रमाचे कामकाज संबंधित जिल्हा मराठी भाषा समितीच्या नियंत्रण व मार्गदर्शनाखाली चालेल.
- ३) या योजनेत ग्रामीण पातळीवरील ग्रामपंचायत / नगरपंचायत अथवा नगरपरिषदेचे अधिकारी / कर्मचारी हे स्थानिक नियंत्रक अधिकारी म्हणून काम पाहतील. सदर नियंत्रक अधिकारी जिल्हा मराठी भाषा समितीने घोषित करावेत. तसेच जिल्ह्यातील अशाप्रकारे निर्माण झालेल्या गावांचा वेळोवेळी आढावा घ्यावा व त्याचा त्रैमासिक अहवाल राज्य मराठी विकास संस्थेस सादर करावा.
- ४) जिल्हा मराठी भाषा समितीने नियुक्त केलेला स्थानिक नियंत्रक अधिकारी व राज्य मराठी विकास संस्था यांच्यामधील समन्वय जिल्हा मराठी भाषा समिती साधेल ह्यासाठी जिल्हा मराठी भाषा समितीचे अध्यक्ष ह्या नात्याने जिल्हाधिकारी ह्यांनी जिल्हा पातळीवरील एका समन्वय अधिकाऱ्याला नामनिर्देशित करावे. स्थानिक नियंत्रक अधिकारी यांनी दालनचालक संस्था अथवा व्यक्ती ह्यांच्याशी वित्तविषयक बाबी नसलेला करारनामा करावा. सदर कराराचा भंग झाल्यास स्थानिक नियंत्रक अधिकाऱ्यांनी जिल्हा मराठी भाषा समिती व राज्य मराठी विकास संस्थेस कळविणे बंधनकारक राहिल.
- ५) जिल्हा मराठी भाषा समितीने दर ३ महिन्यांनी ह्या उपक्रमातील गावाचा आढावा घेऊन त्याबाबतचा प्रगती अहवाल राज्य मराठी विकास संस्थेस पाठविण्यात यावा.

५. दालनचालकाच्या जबाबदाऱ्या व कर्तव्ये :-

- १) दालनचालकांनी जिल्हा मराठी भाषा समितीने नियुक्त केलेल्या नियंत्रक अधिकाऱ्यांच्या निर्देशानुसार काम करावे.
- २) जी जागा उपलब्ध करून देण्यात येणार आहे त्या जागेच्या मालकीबाबतचे अधिकृत दस्तऐवज सादर करणे आवश्यक आहे. जागा सुरक्षित असणे आवश्यक आहे. तसेच सदर प्रकल्पासाठी जागा उपलब्ध करून देण्याबाबतचे समंतीपत्र देणे आवश्यक आहे.
- ३) पाणी, वीज, दालनाची व आजूबाजूची स्वच्छता यांची संबंधितांनी सोय करणे आवश्यक आहे.
- ४) या जागेत भरपूर सूर्यप्रकाश, खेळती हवा असावी.
- ५) पुस्तकांची व दालनाची देखभाल, दुरुस्ती आणि इतर अनुषंगीक कामे याबाबतची जबाबदारी संबंधित दालन चालकाची असेल
- ६) जे दालन चालक या योजनेत सहभागी होतील त्यांनी जिल्हा मराठी भाषा समितीने नियुक्त केलेल्या स्थानिक नियंत्रक अधिकाऱ्यांसोबत करार करणे आवश्यक आहे.
(करारनामा मसूदा शासन निर्णयासोबतच्या परिशिष्ट अ प्रमाणे)
- ७) या योजनेअंतर्गत निवड झाल्यावर ग्रामपंचायत, नगरपंचायत अथवा नगरपरिषद यांनी प्रत्येक महिन्याला मासिक अहवाल संबंधित जिल्हा मराठी भाषा समिती व राज्य मराठी विकास संस्थेला पाठविणे बंधनकारक आहे.

- ८) मराठी भाषा विभाग आणि राज्य मराठी विकास संस्थेने वेळोवेळी दिलेल्या सूचना तसेच नियमांचे पालन करणे सर्व संबंधितांवर बंधनकारक राहील.
- ९) शर्तभंग झाल्यास किंवा भविष्यात योजनेची अंमलबजावणी योग्यरित्या न केल्यास संबंधित दालनचालकास जिल्हा मराठी भाषा समितीच्या शिफारसीवरून सदर उपक्रमातून वगळण्यात येईल.

६. योजनेचा आर्थिक भार :-

राज्यात पुस्तकांचे गाव / कवितांचे गाव निर्माण करताना प्रत्येक दालनाकरिता अनावर्ती रु.५ लाख पर्यंत व आवर्ती रु. ५० हजार पर्यंत प्रतिवर्ष असा एकूण रु.५.५० हजार इतका जास्तीत जास्त खर्च अपेक्षित आहे. राज्य मराठी विकास संस्थेने दालनांसाठीचा मंजूर निधी जिल्हा मराठी भाषा समिती यांच्यामार्फत दालनचालकास उपलब्ध करून द्यावा. यास्तव जिल्हा मराठी भाषा समिती यांनी नवीन खाते उघडण्याची प्रक्रिया करावी. सदर खर्च करताना जिल्हा मराठी भाषा समितीने शासन नियमांचे पालन करणे बंधनकारक असेल.

(सदर खर्चात परिस्थिती व कालानुरूपे बदल करण्यास राज्य मराठी विकास संस्थेच्या कार्यकारी समितीच्या मान्यतेने निर्णय घेण्यात यावा.)

स्थानिक परिस्थितीनुसार कमीत कमी खर्चात उत्तम काम करण्याचा जिल्हा मराठी भाषा समिती व स्थानिक नियंत्रक अधिकारी ह्यांनी प्रयत्न करावा. त्यासाठी खालील बाबींपैकी फक्त आवश्यक असलेल्या बाबींवर खर्च करण्यात यावा.सदर खर्चात अनावर्ती व आवर्ती खर्चाच्या बाबी पुढीलप्रमाणे असतील :-

१) अनावर्ती खर्च :-

१. पुस्तके / कवितासंग्रह खरेदी करताना शासनमान्य ग्रंथसूचीमधील पुस्तकांची / कवितासंग्रहांची खरेदी करावी.
२. प्रत्येक दालनांचे आकारमान / क्षेत्रफळ विचारात घेऊन त्यानुसार फर्निचर (स्टील कपाटे- पारदर्शक दरवाजा असलेले, टेबल, खुर्च्या, पंखा, आकर्षक छत्री सेट, सतरंज्या इ.) खरेदी करावी.
३. दिशादर्शक पाट्या (गरजेनुसार), म्हणी, सुविचार, प्रसिद्ध साहित्यिकांची उद्धोधक वाक्ये, प्रसिद्ध कवी / कवियत्रींच्या कविता.
४. सुशोभिकरण. (रंगकाम, चित्रकाम, वीजकाम व अंतर्गत डागडुजी इ. गरजेनुसार)
५. इतर अनुषंगिक खर्च. (पुस्तकांचे /कवितांचे गाव उद्घाटन, विशेष उपक्रम, मान्यवर व्यक्तींच्या भेटी)
६. किमान ४० टक्के खर्च पुस्तके / कवितासंग्रह यावर करणे आवश्यक राहील.

२) आवर्ती खर्च :-

१. पुस्तकांची व दालनांची देखभाल व स्वच्छता.
२. गावातील जबाबदारी घेणाऱ्या दालनचालकाला (व्यक्ती अथवा संस्था) देखभाल दुरुस्तीसाठी अनुदान. (यातून संबंधित दालनचालक देखभालीसाठी मनुष्यबळाचे नियोजन करू शकेल)
३. प्रत्येक दालनांच्या देखभाल, दुरुस्ती व इतर अनुषंगिक खर्च.
४. वातावरण निर्मिती आणि प्रचार तसेच प्रसिद्धीसाठी येणारा खर्च.
५. प्रेरणा, दर्जा, गुणवत्ता टिकवण्यासाठीची शिबिरे, प्रशिक्षणे, समन्वय बैठका, वाडमयीन उपक्रम व अन्य प्रयत्न.
६. संबंधित माहितीचे व्यवस्थापन करणे.
७. वाचनप्रेरणा दिन, मराठी भाषा गौरव दिन, भाषा संवर्धन पंधरवडा, मराठी राजभाषा दिन, अभिजात मराठी भाषा सप्ताह इ. कार्यक्रमांचे आयोजन.
८. दालनात ठेवण्यासाठीच्या नोंदवह्या व अभिप्राय वह्या.
९. आवश्यक स्थानिक मनुष्यबळाचा खर्च.

अनावर्ती खर्चासाठी असलेल्या निधीमधून दिलेल्या बाबींव्यतिरिक्त खर्च करणे आवश्यक असल्यास जिल्हा मराठी भाषा समितीच्या मान्यतेने तसे करता येईल.

७. राज्य मराठी विकास संस्थेने या योजनेची उद्दिष्टे साध्य होण्याच्या दृष्टीने अनिवार्य, अत्यावश्यक खर्च शासनाने निर्धारित केलेली विहित प्रक्रिया करावी तसेच वित्त विभागाकडून वेळोवेळी देण्यात आलेल्या निर्देशांचे काटेकोरपणे पालन होईल

याबाबत खबरदारी घ्यावी. उपरोक्त अनावर्ती व आवर्ती खर्च करताना काही वित्तीय अनियमितता झाल्यास त्याची सर्वस्वी जबाबदारी दालनचालकाची आणि जिल्हा मराठी भाषा समिती यांची संयुक्तरित्या राहिल.

८. राज्यात पुस्तकांचे गाव विकसित करण्याकरीता अनुक्रमे ३१-सहायक अनुदाने (वेतनेतर) (कार्यक्रम) (२२०५ ३६५३) या लेखाशीर्षातर्गत तसेच राज्यात कवितांचे गाव विकसित करण्याकरीता राज्य मराठी विकास संस्था ३१-सहायक अनुदाने (वेतनेतर) (कार्यक्रम) (२२०५ ३२०५) या लेखाशीर्षातर्गत या उद्दिष्टाखाली खर्च करण्यात येईल.

९. सदर मंजूर अर्थसंकल्पीय अनुदान आहरित व संवितरित करण्यासाठी कार्यासन अधिकारी (रोख शाखा), मराठी भाषा विभाग, मंत्रालय, मुंबई - ४०००३२ यांना आणि अवर सचिव (रोख शाखा) मराठी भाषा विभाग, मंत्रालय, मुंबई - ४०००३२ यांना नियंत्रण अधिकारी म्हणून घोषित करण्यात येत आहे.

१०. सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०२६०१३०१७३०००२५३३ असा आहे. हा आदेश डिजीटल स्वक्षरीने साक्षांकित करून करण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(नितिन जो. डंगारे)

अवर सचिव, महाराष्ट्र शासन

प्रत,

१. मा.राज्यपालांचे सचिव, राजभवन, मलबार हिल, मुंबई,
२. मा.मुख्यमंत्री यांचे अपर मुख्य सचिव / प्रधान सचिव, मंत्रालय, मुंबई,
३. मा.सर्व मंत्री यांचे खाजगी सचिव/स्वीय सहायक, मंत्रालय, मुंबई,
४. मा.सर्व राज्यमंत्री यांचे खाजगी सचिव/स्वीय सहायक, मंत्रालय, मुंबई,
५. मा.विरोधी पक्षनेता, विधान सभा/विधान परिषद, महाराष्ट्र विधान मंडळ सचिवालय, मुंबई,
६. मा. मुख्य सचिव, मंत्रालय, मुंबई,
७. सर्व मंत्रालयीन विभागांचे अपर मुख्य सचिव/प्रधान सचिव/सचिव,
८. प्रबंधक, लोक आयुक्त आणि उप लोक आयुक्त कार्यालय, मुंबई,
९. महालेखापाल, महाराष्ट्र-१ (लेखापरीक्षा / लेखा व अनुज्ञेयता), मुंबई, नागपूर,
१०. महालेखापाल, महाराष्ट्र-२ (लेखापरीक्षा / लेखा व अनुज्ञेयता), मुंबई, नागपूर,
११. अधिदान व लेखाधिकारी, मुंबई,
१२. निवासी लेखा परीक्षा अधिकारी, मुंबई,
१३. सर्व मंत्रालयीन विभाग,
१४. सर्व विभागीय आयुक्त,
१५. सर्व जिल्हाधिकारी,
१६. सर्व जिल्हा परिषदांचे मुख्य कार्यकारी अधिकारी,
१७. सर्व जिल्हा मराठी भाषा समिती अधिकारी,
१८. भाषा संचालक, भाषा संचालनालय, बांद्रा, मुंबई,
१९. अध्यक्ष / सचिव महाराष्ट्र राज्य साहित्य आणि संस्कृती मंडळ, मुंबई,
२०. अध्यक्ष / सचिव, महाराष्ट्र राज्य विश्वकोश निर्मिती मंडळ, मुंबई,
२१. संचालक / प्रशासकीय अधिकारी, राज्य मराठी विकास संस्था, मुंबई,
२२. संबंधित संस्था/दालनचालक
२३. मराठी भाषा विभाग / सर्व कार्यासने,
२४. निवड नस्ती (भाषा-३).

परिशिष्ट अ

पुस्तकांचे / कवितांचे गाव योजना विस्तार अंतर्गत इच्छुक दालनचालकांसोबत करावयाचा करारनामा.

हा करारनामा राज्य मराठी विकास संस्था, मुंबई व दालनचालक (ज्या ग्रामस्थाने पुस्तकांचे / कवितांचे दालन उभारण्यासाठी त्यांच्या मालकीची जागा उपलब्ध करून दिली आहे, ती व्यक्ती अथवा संस्था) यांच्यामध्ये सामंजस्य करार करण्यात येत आहे.

१. पुस्तकांचे गाव/ कवितांचे गाव या अभिनव उपक्रमात मी दालनचालक स्वतःहून कोणत्याही लाभाची अपेक्षा न करता सहभाग घेत आहे.
२. मी दालनचालक म्हणून स्वेच्छेने माझ्या घरामधील एक खोली पुस्तकांचे गाव / कवितांचे गाव या उपक्रमासाठी देत असून याकरीता कुठलेही शुल्क / भाडे दालनचालक म्हणून मला अनुज्ञेय असणार नाही.
३. या जागेत भरपूर सूर्यप्रकाश, खेळती हवा असेल तसेच पाणी, वीज आणि सार्वजनिक स्वच्छता यांची दालनचालक म्हणून माझ्याद्वारे सोय करण्यात येईल याची निश्चिती मी देत आहे.
४. वाचकांसाठी पाण्याची / स्वच्छतागृहाची पुरेशी सोय करण्याची जबाबदारी माझी राहिल. पुस्तकांची व दालनाची देखभाल, दुरुस्ती आणि इतर अनुषंगिक कामे याबाबतची जबाबदारी दालनचालक म्हणून मी पार पाडेन.
५. या उपक्रमासाठी उपयोगात येणारी वास्तू माझी स्वतःची (दालनचालकाची) असून या वास्तूचे मिळकतकर, विद्युत देयक, पाणीपट्टी, व्यवसायकर इ. शासकीय / निमशासकीय कर व देयके यांचा दालनचालक म्हणून मी नियमितपणे भरणा करीन व यापुढे देखील भरणा करण्याची जबाबदारी दालनचालक या नात्याने माझी राहिल.
६. आलेल्या पर्यटकांना / वाचकांना दालनचालकाकडून व त्यांच्या कुटुंबीयांकडून तसेच परिचितांकडून आदरातिथ्याची वागणूक देण्यात येईल, याची हमी मी दालनचालक म्हणून देत आहे. यासोबतच पुस्तकांचे गाव / कवितांचे गाव या उपक्रमाच्या माध्यमातून मराठी भाषेचा प्रचार व प्रसार होण्यासाठी मी प्रयत्नशील असेन.
७. पुस्तकांचे गाव / कवितांचे गाव या उपक्रमांतर्गत कपाट, टेबल, खुर्च्या, टी-पॉय इ. वस्तू आणि पुस्तके यादीसहित माझ्या ताब्यात मिळालेल्या आहेत. या सर्व वस्तूंचा पुरेपूर वापर होईल आणि आलेल्या पर्यटकांना त्याचा पूर्ण लाभ मिळेल याबाबतची दालनचालक म्हणून माझी जबाबदारी राहिल.
८. शासनाने उपक्रमांतर्गत दिलेल्या वस्तू तसेच पुस्तके गहाळ होणार नाहीत याची जास्तीत जास्त काळजी घेणे व ती जतन करण्याची जबाबदारी दालनचालक म्हणून माझी राहिल.
९. पुढील किमान सलग ३ वर्षे तरी सदर उपक्रमामध्ये माझा दालनचालक म्हणून सहभाग असेल.
१०. मराठी भाषा विभाग, महाराष्ट्र शासन, राज्य मराठी विकास संस्था आणि जिल्हा मराठी भाषा समितीने वेळोवेळी सुचविलेल्या सूचनांचे तसेच नियमांचे मी दालनचालक म्हणून पालन करेन.
११. काही अपरिहार्य कारणास्तव या उपक्रमातून बाहेर पडावे लागल्यास करार संपण्यापूर्वी पुस्तके व फर्निचरसह सर्व वस्तू शासनाला परत करणे, ही माझी दालनचालक म्हणून जबाबदारी राहिल.
१२. वाचनासाठी सदर दालनात उपलब्ध करून दिलेली पुस्तके ही विक्रीसाठी नाहीत, याची दालनचालक म्हणून मला पूर्ण कल्पना आहे.
१३. पुस्तकांचे गाव / कवितांचे गाव या उपक्रमात सहभागी होत आहे, याची माहिती माझ्या घरातील सर्व सदस्यांना असून, सर्वांनी सहभागाला परवानगी दिली आहे.
१४. या नियम-अटी-शर्तीपैकी कोणत्याही एका / अनेक अटी-नियमांचा भंग झाल्यास मला या उपक्रमात कोणताही सहभाग घेता येणार नाही, याची दालन चालक म्हणून मला जाणीव आहे.
१५. दालनात येणाऱ्या वाचकांची नोंदवहीत नोंद घेऊन दालनास भेट दिलेल्या वाचकांच्या संख्येचा तपशील राज्य मराठी विकास संस्थेस प्रत्येक महिन्याला दालनचालक या नात्याने कळविण्यात येईल.
१६. सदर करार दिनांक.....पासून पुढील ५ वर्षांसाठी करण्यात येत असून ५ वर्षांनंतर करारनाम्याचे नूतनीकरण करण्यात येईल.

वरील सर्व अटी व शर्ती परस्परांस मान्य आहेत.

दिनांक :

ठिकाण :

लिहून घेणार

लिहून देणार

संचालक
राज्य मराठी विकास संस्था
मुंबई

दालनचालकाचे नाव